

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ dvātriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dvātriṃśaḥ sargaḥ ॥

sītayā saha śrīrāmēṇa vāsiṣṭhaṃ suyajñamāhūya tasmai
tatpatnyai ca mahārḥabhūṣaṇaratnadhanaprabhṛtinām dānaṃ
salakṣmaṇēna rāmēṇa brāhmaṇēbhyō vaṭubhyō nijāśritēbhyaḥ
sēvakēbhyaḥ trijaṭākhyāya viprāya suhrjjanēbhyaśca dhanasya
dānam

tataḥ śāsanamājñāya
bhrātuḥ priyakaraṃ hitam |
gatvā sa pravivēśāsu
suyajñasya nivēśanam ॥ 2.32.1 ॥

taṃ vipramagnyagārasthaṃ
vanditvā lakṣmaṇō'bravīt |
sakhē'bhyāgaccha paśya tvaṃ
vēśma duṣkarakāriṇaḥ ॥ 2.32.2 ॥

tataḥ sandhyāmupāsthāya
gatvā saumitriṇā saha |
ṛddhaṃ sa prāviśallabhyā
ramyaṃ rāmanivēśanam ॥ 2.32.3 ॥

tamāgataṃ vēdavidam
 prāñjaliḥ sītayā saha |
 suyajñamabhicakrāma
 rāghavō'gnimivārcitam || 2.32.4 ||

jātarūpamayairmukhyai -
 raṅgadaiḥ kuṇḍalaiḥ śubhaiḥ |
 sahēmasūtrairmaṇibhiḥ
 kēyūrainvalayairapi || 2.32.5 ||

anyaiśca ratnairbahubhiḥ
 kākutsthaḥ pratyapūjayat |
 suyajñam sa tadōvāca
 rāmaḥ sītāpracōditaḥ || 2.32.6 ||

hāraṃ ca hēmasūtraṃ ca
 bhāryāyai saumya hāraya |
 raśanāṃ cātha sā sītā
 dātumicchati tē sakhī || 2.32.7 ||

aṅgadāni ca citrāṇi
 kēyūrāṇi śubhāni ca |
 prayacchati sakhī tubhyaṃ
 bhāryāyai gacchatī vanam || 2.32.8 ||

paryaṅkamagryāstaraṇam
 nānāratnavibhūṣitam |
 tamapīcchati vaidēhī
 pratiṣṭhāpayituṃ tvayi || 2.32.9 ||

nāgaḥ śatruñjayō nāma
 mātulō'yaṃ dadau mama |
 taṃ tē niṣkasahasrēṇa
 dadāmi dvijapuṅgava || 2.32.10 ||

ityuktaḥ sa tu rāmēṇa
 suyajñāḥ pratigṛhya tat |
 rāmalakṣmaṇasītānāṃ
 prayuyōjāśiṣaḥ śivāḥ || 2.32.11 ||

atha bhrātaramavyagraṃ
 priyaṃ rāmaḥ priyaṃvadam |
 saumitriṃ tamuvācēdaṃ
 brahmēva tridaśēśvaram || 2.32.12 ||

agastyam kauśikam caiva
 tāvubhau brāhmaṇōttamau |
 arcayāhūya saumitrē
 ratnaiḥ sasyamivāmbubhiḥ || 2.32.13 ||

tarpayasva mahābāhō
 gōsahasrēṇa rāghava |
 suvarṇarajataiścaiva
 maṇibhiśca mahādhanaiḥ || 2.32.14 ||

kausalyāṃ ca ya āśībhi -
 rbhaktaḥ paryupatiṣṭhati |
 ācāryastaittirīyāṇā -
 mabhirūpaśca vēdavit || 2.32.15 ||

tasya yānaṃ ca dāsīśca
 saumitrē sampradāpaya |
 kauśēyāni ca vastrāṇi
 yāvat tuṣyati sa dvijaḥ || 2.32.16 ||

sūtaścitrarathaścāryaḥ
 sacivaḥ sucirōṣitaḥ |
 tōṣayainaṃ mahārhaiśca
 ratnairvastrairdhanaistathā || 2.32.17 ||

paśukābhiśca sarvābhi -
 rgavāṃ daśaśatēna ca |
 yē cēmē kaṭhakālāpā
 bahavō daṇḍamāṇavāḥ || 2.32.18 ||

nityasvādhyāyaśīlatvā -
 nnānyat kurvanti kiñcana |
 alasāḥ svādukāmāśca
 mahatāṃ cāpi sammataḥ || 2.32.19 ||

tēṣāmaśītiyānāni
 ratnapūrṇāni dāpaya |
 śālivāhasahasraṃ ca
 dvē śatē bhadrakāṃstathā || 2.32.20 ||

vyañjanārthaṃ ca saumitrē
 gōsahasramupākuru |
 mēkhalīnāṃ mahāsaṅghaḥ
 kausalyāṃ samupasthitaḥ |

tēṣāṃ sahasraṃ saumitrē
pratyēkaṃ sampradāpaya || 2.32.21 ||

ambā yathā nō nandēcca
kausalyā mama dakṣiṇām |
tathā dvijātīṃstān sarvān
lakṣmaṇārcaya sarvaśaḥ || 2.32.22 ||

tataḥ puruṣaśārdūla -
stad dhanam lakṣmaṇaḥ svayam |
yathōktaṃ brāhmaṇēndrāṇā -
madadād dhanadō yathā || 2.32.23 ||

athābravīd bāṣpagalāṃ -
stiṣṭhataścōpajīvinaḥ |
sa pradāya bahudravya -
mēkaikasyōpajīvanam || 2.32.24 ||

lakṣmaṇasya ca yad vēśma
gṛhaṃ ca yadidaṃ mama |
aśūnyaṃ kāryamēkaikaṃ
yāvadāgamaṃ mama || 2.32.25 ||

ityuktvā duḥkhitaṃ sarvaṃ
janaṃ tamupajīvinam |
uvācēdaṃ dhanādhyakṣaṃ
dhanamānīyatāṃ mama || 2.32.26 ||

tatō'sya dhanamājahruḥ
sarva ēvōpajīvinaḥ |

sa rāśiḥ sumahāṃstatra
darśanīyō hyadṛśyata || 2.32.27 ||

tataḥ sa puruṣavyāghra -
stad dhanam sahalakṣmaṇaḥ |
dvijēbhyō bālavṛddhēbhyaḥ
kṛpaṇēbhyō hyadāpayat || 2.32.28 ||

tatrāsīt piṅgalō gārgya -
strijaṭō nāma vai dvijaḥ |
kṣatavṛttirvanē nityam
phālakuddālalāṅgalī || 2.32.29 ||

taṃ vṛddham taruṇī bhāryā
bālānādāya dārakān |
abravīd brāhmaṇam vākyaṃ
strīṇām bhartā hi dēvatā || 2.32.30 ||

apāsya phālam kuddālam
kuruṣva vacanam mama |
rāmaṃ darśaya dharmajñaṃ
yadi kiñcidavāpsyasi || 2.32.31 ||

sa bhāryāyā vacaḥ śrutvā
śāṭimācchādya duśchadām |
sa prātiṣṭhata panthānam
yatra rāmanivēśanam || 2.32.32 ||

bhṛgvaṅgiraḥsamam dīptyā
trijaṭam janasaṃsadi |

āpañcamāyāḥ kakṣyāyā
naitaṃ kaścīdavārayat || 2.32.33 ||

sa rāmamāsādyā tadā
trijaṭṭō vākyamabravīt |
nirdhanō bahuputrō'smi
rājaputra mahābala || 2.32.34 ||

kṣatavṛttirvanē nityaṃ
pratyavēkṣasva māmiti |
tamuvāca tatō rāmaḥ
parihāsasamanvitam || 2.32.35 ||

gavāṃ sahasramapyēkaṃ
na ca viśrāṇitaṃ mayā |
parikṣipasi daṇḍēna
yāvattāvadavāpsyasē || 2.32.36 ||

sa śāṭīṃ paritaḥ kaṭyāṃ
sambhrāntaḥ parivēṣṭya tām |
āvidhya daṇḍaṃ cikṣēpa
sarvaprāṇēna vēgataḥ || 2.32.37 ||

sa tīrtvā sarayūpāraṃ
daṇḍastasya karāccyutaḥ |
gōvrajē bahusāhasrē
papātōkṣaṇasannidhau || 2.32.38 ||

taṃ pariṣvajya dharmātmā
ā tasmāt sarayūtaṭāt |

ānayāmāsa tā gāva -

strijaṭasyāśramaṃ prati || 2.32.39 ||

uvāca ca tadā rāma -

staṃ gārgyamabhisāntvayan |

manyurna khalu kartavyaḥ

parihāsō hyayaṃ mama || 2.32.40 ||

idaṃ hi tējastava yad duratyayaṃ

tadēva jijñāsitumicchatā mayā |

imaṃ bhavānarthamathipracōditō

vṛṇīṣva kiṃ cēdaparaṃ vyavasyasi || 2.32.41 ||

bravīmi satyēna na tē sma yantraṇāṃ

dhanaṃ hi yadyanmama viprakāraṇāt |

bhavatsu samyakpratipādanēna tan -

mayārjitaṃ caiva yaśaskaraṃ bhavēt || 2.32.42 ||

tataḥ sabhāryastrijaṭō mahāmuni -

rgavāmanīkaṃ pratigrhya mōditaḥ |

yaśōbalaprītisukhōpabṛṃhiṇī -

stadāśiṣaḥ pratyavadanmahātmanaḥ || 2.32.43 ||

sa cāpi rāmaḥ pratipūrṇapauruṣō

mahādhanam dharmabalairupārjitaṃ |

niyōjayāmāsa suhrjjanē cirād

yathārhasammānavacaḥ pracōditaḥ || 2.32.44 ||

dvijaḥ suhrd bhr̥tyajanō'thavā tadā

daridrabhikṣācaraṇaśca yō bhavēt |

na tatra kaścinna babhūva tarpitō

yathārhasammānanadānasambhramaiḥ || 2.32.45 ||

|| ityārṣē śrīmadrāmāyaṇē vālmīkiyē ādikāvye

ayōdhyākāṇḍē dvātriṃśaḥ sargaḥ ||